

प्रेषक,

डा० आर०एस० टोलिया
मुख्य सचिव,
उत्तरांचल शासन।

सेवा में,

जिलाधिकारी,
पिथौरागढ़।

कार्यालय मुख्य सचिव

देहरादून : दिनांक १४ अगस्त, २००४

विषय :- अन्तर्राष्ट्रीय व्यापार एवं पर्यटन कार्यालय, धारचूला जनपद पिथौरागढ़ के कार्य संचालन के सम्बन्ध में।

महोदय,

उत्तरांचल शासन ने भारत एवं चीन के बीच सीमा व्यापार को सुचारु रूप से संचालित करने के लिए अन्तर्राष्ट्रीय व्यापार एवं पर्यटन कार्यालय धारचूला जनपद पिथौरागढ़ में शासनादेश संख्या: ७३७/गृह-१/३४६/विविध/२००४, दि०: २८/०४/२००४ द्वारा स्थापित किया है। इस कार्यालय के संचालन हेतु मुख्य कार्यकारी अधिकारी, व्यापार एवं पर्यटन अधिकारी, सहायक व्यापार अधिकारी, वरिष्ठ सहायक, दो सुरक्षा कर्मी एवं दो चपरासी के पदों का सृजन किया गया है। इस कार्यालय के पर्यवेक्षण में पहले से ही गुंजी में संचालित व्यापार केन्द्र तथा इसमें तैनात अधिकारी भी गुंजी के इस कार्यालय के नियन्त्रण में कार्य करेंगे। भारत तथा चीन के बीच तनाव कम हो जाने पर वर्ष १९८१ में कैलाश मानसरोवर यात्रा को उत्तरांचल के जनपद पिथौरागढ़ में लिपुलेख दर्रे से होकर तथा इसी दर्रे से होकर ताकलाकोट (तिब्बत) में भारत-चीन सीमा व्यापार वर्ष १९९२ में प्रारम्भ हुआ था। व्यापार प्रारम्भ होने पर भारत के स्थानीय एवं अन्य क्षेत्रों के व्यापारी गुंजी के व्यापार केन्द्र से पारपत्र लेकर के ताकलाकोट व्यापार हेतु जाते हैं तथा तिब्बत (चीन) के व्यापारी लिपुलेख पार करके गुंजी आते हैं। भारत-चीन सीमा व्यापार उत्तरांचल के व्यापारियों के लिए व्यापार एवं आर्थिक उन्नयन का अच्छा अवसर उपलब्ध कराता है, अतः इसे व्यवस्थित ढंग से संचालित करने के लिए उपर्युक्त कार्यालय धारचूला में खोला गया है। इस कार्यालय में कार्यरत मुख्य कार्यकारी अधिकारी तथा व्यापार एवं पर्यटन अधिकारी सीमा व्यापार के अलावा परम्परागत यात्रा एवं पर्यटन को भी व्यवस्थित रूप से संचालित करने हेतु अपना योगदान कर सकते हैं। अतः उत्तरांचल शासन यह चाहता है कि कैलाश मानसरोवर यात्रा के संचालन में कार्यरत भारत तथा चीन की सीमा में कुमाऊँ मण्डल विकास निगम के अधिकारी तथा कर्मचारी अन्तर्राष्ट्रीय व्यापार एवं पर्यटन कार्यालय के अधिकारियों के साथ समन्वयपूर्वक एवं उनके नियन्त्रण में कार्य करें, ताकि कैलाश मानसरोवर यात्रा के संचालन में कोई भी कठिनाई वे महसूस करते हों तो मुख्य कार्यकारी अधिकारी तथा व्यापार एवं पर्यटन अधिकारी उनकी सहायता कर सकते हैं तथा कर्मचारियों

के स्वास्थ्य, आवास, मार्ग अथवा अन्य कठिनाईयों का समाधान उत्तरांचल शासन अथवा तिब्बत में स्थित चीनी अधिकारियों के साथ सम्पर्क करके कर सकते हैं।

अतः यह निर्देश दिया जाता है कि कुमाऊँ मण्डल विकास निगम, नैनीताल जो कि कैलाश मानसरोवर यात्रा के संचालन के लिए उत्तरदायी संस्था है, को अपने सम्बन्धित अधिकारियों/कर्मचारियों को निर्देश दे दें कि जब भी वे कैलाश मानसरोवर यात्रा के दलों के साथ अपने अधिकारियों/कर्मचारियों को भेजें तो यात्रा अवधि में विभिन्न पड़ावों पर, यात्रा के किसी भी समय अथवा स्थल पर आने वाली कठिनाईयों को जिलाधिकारी, पिथौरागढ़ के अलावा मुख्य कार्यकारी अधिकारी अथवा उनके अधीनस्थ अधिकारियों से सम्पर्क करें तथा उनके निर्देशों के अनुसार कार्य करें।

अन्तर्राष्ट्रीय व्यापार एवं पर्यटन कार्यालय ने धारचूला में काम करना शुरू कर दिया है परन्तु अभी तक उनसे सीमा व्यापार अथवा कैलाश मानसरोवर यात्रा के सम्बन्ध में कोई भी दैनिक अथवा साप्ताहिक आख्या प्राप्त नहीं हो रही है। शासन चाहता है कि मुख्य कार्यकारी अधिकारी अथवा व्यापार एवं पर्यटन अधिकारी, अन्तर्राष्ट्रीय व्यापार एवं पर्यटन कार्यालय प्रतिदिन बेतार द्वारा व्यापारियों को निर्गत ट्रेडपासों की संख्या, कुल व्यापारियों की संख्या जो गुंजी से ताकलाकोट गये हों, उन व्यापारियों की संख्या जो ताकलाकोट से गुंजी व्यापार हेतु पहुंचे, भारतीय व्यापारियों द्वारा आयात एवं निर्यात किये गये माल का मूल्य रूपयों में सूचना देने तथा कैलाश मानसरोवर यात्रा पर गये कुल दलों/तीर्थ-यात्रियों की संख्या, वापस आये कुल दलों/तीर्थ-यात्रियों की संख्या के सम्बन्ध में सूचना प्रतिदिन बेतार द्वारा मुख्य सचिव, प्रमुख सचिव, गृह, सचिव, पर्यटन एवं सचिव, औद्योगिक विकास, उत्तरांचल शासन को भेजें। साथ ही एक साप्ताहिक आख्या भी उपर्युक्त बिन्दुओं पर भेजी जाय।

मुख्य कार्यकारी अधिकारी तथा व्यापार एवं पर्यटन अधिकारी से यह भी अपेक्षा की जाती है कि प्रतिवर्ष व्यापार एवं पर्यटन समाप्त होने पर एक विस्तृत आख्या वे शासन को भेजेंगे। इस आख्या में कैलाश मानसरोवर यात्रा एवं सीमा व्यापार की सम्पूर्ण स्थिति पर प्रकाश डाला जाय, व्यापार में आई कठिनाईयों का भी उल्लेख किया जाय तथा साथ ही उनके समाधान के सम्बन्ध में सुझाव भी वे इस आख्या में दें।

इस सम्बन्ध में यह भी निर्देश दिये जाते हैं कि जिलाधिकारी, पिथौरागढ़, आयुक्त कुमाऊँ मण्डल, नैनीताल तथा श्री बी०एस० चलाल, व्यापार एवं पर्यटन अधिकारी, अन्तर्राष्ट्रीय व्यापार एवं पर्यटन कार्यालय भविष्य में विदेश मंत्रालय से सीधे पत्राचार न करें बल्कि व्यापार एवं पर्यटन के सम्बन्ध में जो भी कठिनाइयां हों उनके समाधान हेतु सचिव, औद्योगिक विकास, उत्तरांचल शासन को अवगत कराये ताकि शासन स्तर पर उनका शीघ्र निस्तारण किया जा सके।

भवदीय,

(डा० आर०एस० टोलिया)

मुख्य सचिव

पृष्ठांकन संख्या: 1155/मु0स0-पी0एस0/2004, तददिनांकित :-

प्रतिलिपि निम्नलिखित को सूचनार्थ एवं आवश्यक कार्यवाही हेतु प्रेषित।

- 1- समस्त प्रमुख सचिव/सचिव, उत्तरांचल शासन।
- 2- समस्त जिलाधिकारी, उत्तरांचल।
- 3- आयुक्त गढ़वाल/कुमाँयू मण्डल, उत्तरांचल।
- 4- आयुक्त व्यापार कर, उत्तरांचल।
- 5- निदेशक, पर्यटन, देहरादून।

आज्ञा से,

(डा0 आर0एस0 टोलिया)

मुख्य सचिव